

မြန်မာနိုင်ငံဆေးပညာရှင်အဖွဲ့၏ ၂၀၁၅-၂၀၁၆ ခုနှစ်၊
နှစ်ပတ်လည် မျက်နှာစုံညီအစည်းအဝေး ဖွင့်ပွဲအခမ်းအနားတွင်
ပြည်ထောင်စုဝန်ကြီး ပြောကြားသည့်မိန့်ခွန်း

ရန်ကုန်မြို့

၂၀၁၆ ခုနှစ်၊ စက်တင်ဘာလ (၁၇)ရက်

ယနေ့ကျင်းပတဲ့ မြန်မာနိုင်ငံဆေးပညာရှင်အဖွဲ့၏ ၂၀၁၅-၂၀၁၆ ခုနှစ်၊ နှစ်ပတ်လည် မျက်နှာစုံညီအစည်းအဝေးသို့ ကြွရောက်လာကြတဲ့ ကျွန်တော့်၏ ဆရာသမား ဆရာကြီးများ ကို ပထမဆုံးဂရိတ်ပြုပါတယ်။ ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်နှင့် ဦးစီးဌာနအသီးသီးမှ ညွှန်ကြားရေးမှူးချုပ်များ၊ ပါမောက္ခချုပ်များ၊ ပါမောက္ခ/ဌာနမှူးများ၊ အပြည်ပြည်ဆိုင်ရာအဖွဲ့အစည်းများနှင့် ပြည်တွင်းပြည်ပအစိုးရမဟုတ်သော လူမှုရေးအဖွဲ့ အစည်းများမှ တာဝန်ရှိပုဂ္ဂိုလ်များ၊ အထူးဖိတ်ကြားထားသော ဧည့်သည်တော်များနှင့် မြန်မာ နိုင်ငံဆေးပညာရှင်အဖွဲ့ဝင်များအားလုံး ကိုယ်စိတ်နှစ်ဖြာ ကျန်းမာချမ်းသာစွာ မင်္ဂလာအပေါင်း နှင့် ပြည့်စုံပါစေကြောင်း ဆုတောင်းမေတ္တာပို့သရင်း နှုတ်ခွန်းဆက်သအပ်ပါတယ်။

ကျန်းမာရေးနှင့်အားကစားဝန်ကြီးဌာနသည် နိုင်ငံတော်၏ ပြောင်းလဲလာသော နိုင်ငံရေး၊ စီးပွားရေး၊ လူမှုရေးပတ်ဝန်းကျင် နည်းပညာဆိုင်ရာအခြေအနေများနှင့် နိုင်ငံတကာ၏ ဖြစ်ပေါ် ပြောင်းလဲမှုများနှင့် လိုက်လျောညီထွေဖြစ်စေမည့် ကျန်းမာရေးစနစ် ဖြစ်ထွန်းပေါ်ပေါက်လာ ရေးအတွက် ကြိုးပမ်းဆောင်ရွက်လျက်ရှိပါတယ်။ ကျွန်တော်တို့အားလုံးရဲ့ ရည်မှန်းချက်ဖြစ်တဲ့ ပြည်သူလူထုတစ်ရပ်လုံးကို လွှမ်းခြုံမှုရှိသော လူတိုင်းလက်လှမ်းမီသည့် ကျန်းမာရေးစောင့်မှု စနစ်ကို အောင်မြင်စွာ ဖော်ဆောင်နိုင်ရေးအတွက် ဝန်ကြီးဌာန၏ ဦးစီးဌာနအသီးသီးက မိမိ တို့၏ ပင်မတာဝန်များကို ထမ်းဆောင်ရာမှာ ပိုမိုထိရောက်ထက်မြက်မှုရှိစေရန် ဆက်စပ်မှုရှိ သော ဌာန၊ အဖွဲ့အစည်းများနှင့် ပူးပေါင်းညှိနှိုင်း ဆောင်ရွက်လျက်ရှိပါတယ်။ ယင်းအဖွဲ့အစည်း များအနက် မြန်မာနိုင်ငံဆေးပညာရှင်အဖွဲ့သည် ထူးခြားသော ဝိသေသနှင့် အရည်အသွေးရှိ သောပညာရှင်ကြီးများ ပါဝင်သည်နှင့်အညီ အရေးပါသောကဏ္ဍတွင် ရပ်တည်လျက်ရှိပါတယ်။

မြန်မာနိုင်ငံဆေးပညာရှင်အဖွဲ့သည် မြစ်ကြီးသဖွယ်ဖြစ်သည့် ကျန်းမာရေးနှင့်အားကစား ဝန်ကြီးဌာနအတွင်းသို့ စီးဝင်သည့် အရေးကြီးသော မြစ်လက်တက် big tributary တစ်ခုဖြစ်စေ လိုပါတယ်။ သို့မှသာ မြစ်ကြီးသည် မခန်းခြောက်ဘဲ လိုအပ်သောနေရာများကို ရေရောက်ရှိစေ မှာ ဖြစ်ပါတယ်။ သို့မှသာ မြန်မာနိုင်ငံ၏ ကျန်းမာရေးနှင့်အားကစားဝန်ကြီးဌာနသည် ပြည်သူ

လူထုအား လိုအပ်သည့် ကျန်းမာရေးဝန်ဆောင်မှုများကို ထိရောက်စွာဖြင့် ဆောင်ရွက်နိုင်မှာ ဖြစ်ပါတယ်။

မြန်မာနိုင်ငံဆေးပညာရှင်အဖွဲ့ကို အတွေ့အကြုံရင့်၊ သမ္ဘာရင့်၊ ဝါရင့်သည့် ထိုစဉ်အခါက တာဝန်ထမ်းဆောင်ဆွဲ ပညာရှင်ကြီးများနှင့် အငြိမ်းစားပညာရှင်ကြီးများဖြင့် ၁၉၉၉ ခုနှစ်က စတင်ဖွဲ့စည်းဆောင်ရွက်ခဲ့ရာ ယခုအခါ (၁၇)နှစ်တိုင်ခဲ့ပြီ ဖြစ်ပါတယ်။ အဲဒီအချိန်တုန်းက ဖွဲ့စည်းရန် အကြံပြုခဲ့တဲ့ဆရာကြီးများကိုလည်း ကျေးဇူးတင်ကြောင်း ပြောကြားလိုပါတယ်။

ဆေးပညာရှင်အဖွဲ့၏ ရည်ရွယ်ချက်များမှာ -

- ပြည်သူလူထုတစ်ရပ်လုံးအတွက် နိုင်ငံတော်၏ ကျန်းမာရေးစောင့်ရှောက်မှုလုပ်ငန်းများ ပိုမိုအဆင့်မြင့်မားရေး၊
- ဆေးပညာဘာသာရပ်များ နိုင်ငံတကာအဆင့်နှင့်အညီ တိုးတက်ရေး၊
- နိုင်ငံတော်၏ ကျန်းမာရေးစောင့်ရှောက်မှု လိုအပ်ချက်နှင့်အညီ အသိပညာနှင့် ကျွမ်းကျင်မှုပြည့်ဝသော ဆေးပညာရှင်များ စဉ်ဆက်မပြတ်တိုးပွားစေရေး၊
- ကျန်းမာရေးဆိုင်ရာ သုတေသနလုပ်ငန်းများ ကျယ်ကျယ်ပြန့်ပြန့်ဆောင်ရွက်နိုင်ရေးတို့ အတွက် ညှိနှိုင်းသုံးသပ် အကြံပြုအထောက်အကူပေးနိုင်ရန်တို့ ဖြစ်ပါကြောင်း သိရှိရပါတယ်။

စတင်ဖွဲ့စည်းစဉ်က တာဝန်ထမ်းဆောင်ဆဲပညာရှင် (၁၂၉)ဦး၊ အငြိမ်းစားပညာရှင် (၇၉) ဦး၊ စုစုပေါင်းအဖွဲ့ဝင် (၂၀၈)ဦးဖြင့် ဖွဲ့စည်းခဲ့ကြောင်း သိရှိခဲ့ရပါတယ်။ ယခုအခါ မြန်မာနိုင်ငံ ဆေးပညာရှင်အဖွဲ့ကို ကျွမ်းကျင်ရာဘာသာရပ်နယ်ပယ်စုံမှ တာဝန်ထမ်းဆောင်ဆဲဝန်ထမ်း ပညာရှင်နှင့် အငြိမ်းစားပညာရှင်များ ညီမျှစွာဖြင့် ဟန်ချက်ညီအောင် ကျယ်ကျယ်ပြန့်ပြန့် (all inclusive from all clinical domains) ဖြင့် ဖွဲ့စည်းနိုင်ရန် စီစဉ်လျက်ရှိပါတယ်။

ဒီ (၁၇)နှစ်တာကာလအတွင်း မြန်မာနိုင်ငံဆေးပညာရှင်အဖွဲ့ဟာ နိုင်ငံတော်၏ ကျန်းမာရေးစောင့်ရှောက်မှု၊ ဆေးပညာရပ်ဆိုင်ရာ ဖွံ့ဖြိုးတိုးတက်မှု၊ အခါအားလျော်စွာ ရင်ဆိုင်ရသော ကျန်းမာရေးပြဿနာ စိန်ခေါ်မှုများ ဦးစားပေးဆောင်ရွက်သင့်သည့် ကိစ္စများနှင့်ပတ်သက်သည့် workshop, seminar, round table discussion များ၊ ပုံမှန်အစည်း အဝေးများ ကျင်းပပေးခြင်း၊ monograph များ၊ proceeding များ ရေးသားထုတ်ဝေပေးခြင်းများကိုလည်း အားရဖွယ် တွေ့ရှိရပါတယ်။

၁၈၈၆-၂၀၁၀ ခုနှစ်ကာလအတွင်း ဆေးပညာသင်ကြားမှုနှင့်ပတ်သက်ပြီး ဖြစ်တည် ပြောင်းလဲတိုးတက်မှုအရပ်ရပ် သမိုင်းစဉ်ကို ပြုစုထားသည့် History of Medical Education စာအုပ်ကို ထုတ်ဝေနိုင်ခဲ့သည်မှာ တန်ဖိုးမဖြတ်နိုင်သည့် ကြိုးပမ်းမှုသမိုင်းမှတ်တိုင်တစ်ခု ဖြစ်ပါတယ်။

မြန်မာနိုင်ငံဆေးပညာရှင်အဖွဲ့မှ ကြီးမှူး၍ ပြည်သူလူထုအတွက် အန္တရာယ်ကင်း၊ ကျွမ်းကျင်သော ကုသမှုရရှိစေရေးတို့နှင့်ပတ်သက်သည့် ကျင့်ဝတ်နှင့်ညီညွတ်သော ကျန်းမာ ရေးဆိုင်ရာ ကြော်ငြာများ ပေါ်ထွန်းရန် ရည်ရွယ်ချက်ဖြင့် ၂၈-၅-၂၀၁၆ က ဆေးတက္ကသိုလ်(၁)၊ ရန်ကုန်တွင် ကျင်းပခဲ့သော ကျန်းမာရေးနှင့်သက်ဆိုင်သော ကြော်ငြာများ ကျင့်ဝတ်နှင့် ညီညွတ်ရန် စားပွဲဝိုင်းဆွေးနွေးပွဲနှင့် မြန်မာနိုင်ငံတွင် ခန္ဓာကိုယ်တွင်း အင်္ဂါအစားထိုးခြင်း (Transplant) လုပ်ငန်းများကို နိုင်ငံတကာစံနှင့်အညီ ပုံမှန်အောင်မြင်စွာ လုပ်ဆောင်သွားနိုင် ရန်ဟူသော ရည်ရွယ်ချက်ဖြင့် ၃၀-၇-၂၀၁၆ က ဆေးသုတေသနဦးစီးဌာနတွင် ကျင်းပခဲ့သော symposium on "Transplant in Myanmar: Past, Present and Future" တို့သည် ပြည်သူ့ အကျိုးပြု ကျန်းမာရေးကဏ္ဍအတွက် လက်တွေ့အောင်မြင်အောင် အကောင်အထည်ဖော်နိုင် မည့် အရေးပါသည့် ကြိုးပမ်းမှုများပင်ဖြစ်ပါတယ်။

ထို့အတူ မြန်မာနိုင်ငံဆေးပညာရှင်အဖွဲ့၏ အားပေးတိုးတက်မှုဖြင့် ဆေးတက္ကသိုလ် အသီးသီးတို့တွင် Tropical Medicine and Infectious Diseases Department များ ဖွင့်လှစ် နိုင်ခဲ့ခြင်း၊ ဆေးကုသမှုအရည်အသွေး ဖွံ့ဖြိုးတိုးတက်စေရေးအတွက် များစွာအထောက်အကူ ဖြစ်စေမည့် Therapeutic Manual of Internal Medicine စာအုပ်ကို ဆေးပညာရှင်အဖွဲ့မှ တည်းဖြတ် ထုတ်ဝေနိုင်ခဲ့ခြင်းတို့သည်လည်း ဆေးသိပ္ပံပညာရပ်ဖွံ့ဖြိုးတိုးတက်ရန် အားရဖွယ် ခြေလှမ်းကောင်းများပင် ဖြစ်ပါတယ်။

ထို့ပြင် ကျန်းမာရေးစောင့်ရှောက်မှုအတွက် အထူးပင်အရေးကြီးသည့် ပုဂ္ဂလိကကျန်းမာ ရေးစောင့်ရှောက်မှုကဏ္ဍ၌ General Practitioners ပိုမိုဖွံ့ဖြိုးတိုးတက် ထိရောက်စေရေးကိစ္စ၊ အစားအသောက်နှင့် ဆေးဝါးကြီးကြပ်ကွပ်ကဲမှု (FDA) လုပ်ငန်းကိစ္စများ၊ ဆေးသိပ္ပံပညာတိုး တက်မှုအတွက် အရေးပါသည့် telemedicine စနစ် အကောင်အထည်ဖော်ရေးကိစ္စ၊ ပြည်တွင်း၊ ပြည်ပဘွဲ့လွန်၊ ဘွဲ့ရကျောင်းသားများကို မြန်မာနိုင်ငံကျန်းမာရေးစောင့်ရှောက်မှုစနစ်နှင့် အံဝင်ဝင်ကျဖြစ်စေရန် စီစဉ်ဆောင်ရွက်ရေးကိစ္စများကိုလည်း သက်ဆိုင်ရာဌာနများ၊ ကျွမ်း

ကျင်သူပညာရှင်များနှင့် ညှိနှိုင်းအဖြေရှာလျက်ရှိကြောင်း သိရှိရသည့်အတွက် ရလဒ်ကောင်းများ ထွက်ပေါ်လာမည်ဟု ယုံကြည်ပါတယ်။

ပြည်သူ့ကျန်းမာရေး (Public Health) လုပ်ငန်း၏ အခြေခံမူ (principle) များနှင့်အညီ ကျန်းမာရေးလုပ်ငန်း စနစ်များသည်လည်းကောင်း၊ အတွေးအခေါ် ရည်မှန်းချက်သည် လည်းကောင်း၊ မျှော်မှန်းချက်များ မဟာဗျူဟာ၊ နည်းဗျူဟာများသည်လည်းကောင်း၊ ပြောင်းလဲနေသည့်အခြေအနေ (changing epidemiological situation) များနှင့် လိုက်လျောညီထွေဖြစ်အောင် ပြောင်းလဲသင့်က ပြောင်းလဲရမှာဖြစ်ပါတယ်။ ထို့ကြောင့် အသင်းကြီးသည် ယခုထက်ပိုပြီး dynamic, responsive နှင့် flexible ဖြစ်စေရန် အသင်းကြီး ရည်မှန်းချက်၊ ရည်ရွယ်ချက်၊ လုပ်ကိုင်ပုံနည်းစနစ်များကို ခေတ်နှင့်အညီ ပြောင်းလဲရန်လိုအပ်ပါက ပြောင်းလဲရန် ဝန်မလေးသင့်ပါ။

မြန်မာနိုင်ငံ ဆေးပညာရှင်အဖွဲ့ကိုလည်း technical sub group meeting များ ပိုမိုလုပ်စေလိုပါတယ်။ ထို့အပြင် ကျန်းမာရေးနှင့်အားကစားဝန်ကြီးဌာနမှ ပြုလုပ်သည့် ကျွမ်းကျင်မှုပိုင်းဆိုင်ရာ capacity building workshop များတွင် သက်ဆိုင်သည့် မြန်မာနိုင်ငံဆေးပညာရှင်အဖွဲ့ဝင်များကို လိုအပ်လျှင် လိုအပ်သလို ဖိတ်ကြားမည်ဖြစ်ကြောင်းကိုလည်း ပြောကြားလိုပါတယ်။

မြန်မာနိုင်ငံဆေးပညာရှင်အဖွဲ့နှင့် ကျန်းမာရေးနှင့်အားကစားဝန်ကြီးဌာနသည် ယခုထက် ပိုမိုပြီး collaborate လုပ်ရန်လိုမည်ဟု ထင်ပါတယ်။ ကျွမ်းကျင်မှု၊ experience ရှိသည့် မြန်မာနိုင်ငံဆေးပညာရှင်အဖွဲ့မှ ပညာရှင်များ၏ ပံ့ပိုးမှုကို ကျန်းမာရေးနှင့်အားကစားဝန်ကြီးဌာနအနေဖြင့် ပိုပြီးလိုပါမည်ဟု ကျွန်တော့်အနေဖြင့် သုံးသပ်မိပါတယ်။

အထူးသဖြင့် မြန်မာနိုင်ငံဆေးပညာရှင်အဖွဲ့အနေဖြင့် medical ethics ဆိုင်ရာ သင်ကြားမှုကိစ္စရပ်များ public private mix ဆိုင်ရာကိစ္စရပ်များ၊ ပုဂ္ဂလိကကျန်းမာရေးဆိုင်ရာကုသမှုပြုလုပ်နေသည့် ဆေးရုံများနှင့် သက်ဆိုင်သည့်ကိစ္စရပ်များ၊ ပုဂ္ဂလိကဓါတ်ခွဲခန်းဆိုင်ရာကိစ္စရပ်များ၊ Drug Advisory Committee ဆိုင်ရာကိစ္စရပ်များ၊ မြန်မာနိုင်ငံ၏ ကျန်းမာရေးဆိုင်ရာ မဟာဗျူဟာ strategy များ၊ ပြည်သူ့ဆေးရုံများ၏ ကုသမှုပိုင်း အရည်အသွေးတိုးတက်ရန် ကိစ္စရပ်များ၊ အမျိုးသားကျန်းမာရေးစီမံကိန်း ရေးဆွဲရာတွင်လည်းကောင်း၊ ပြည်သူ့ဆေးရုံများ၏ ရောဂါရှာဖွေသည့်စနစ် ဓါတ်ခွဲမှုဆိုင်ရာ အရည်အသွေးတိုးတက်ရန်ကိစ္စရပ်များ၊ နိုင်ငံ

တကာနှင့် ပူးပေါင်းဆောင်ရွက်မှု networking ကိစ္စရပ်များ၊ ဘက်စုံဘာသာရပ်ကို အခြေခံ သည့် ဆေးပညာသင်ကြားမှု integrated teaching စနစ်ကို ၂၀၁၈ ခုနှစ်၌ အကောင်အထည် ဖော်ရာ လိုအပ်မည့် အကြံဉာဏ်များကို ပေးစေလိုပါတယ်။

ဤသို့ဆောင်ရွက်ရာ၌ Technical Advisory Group on Clinical Domain နှင့် Technical Advisory Group on Public Health Domain များနှင့်လည်း ပူးပေါင်းဆောင်ရွက် စေလိုပါတယ်။ ဤသို့ဆောင်ရွက်ရာ၌ အဓိက theme မှာ "whatever we are discussing or doing is for the sake of improving the overall performance of the Health Care Delivery System (HCDS) in our country" ဆိုသော ခံယူချက်ဖြင့် ဆောင်ရွက်စေလိုပါတယ်။

မြန်မာနိုင်ငံဆေးပညာရှင်အဖွဲ့၊ မြန်မာနိုင်ငံဆေးကောင်စီ၊ မြန်မာနိုင်ငံဆရာဝန်အသင်း တို့သည် လုပ်ငန်းရည်ရွယ်ချက်များ မတူညီသော်လည်း လားရာတစ်ဖက်တည်းသို့ သွားနေ သည့် အဖွဲ့အစည်း(၃)ရပ်ဖြစ်သဖြင့် တစ်ခုနဲ့တစ်ခု လုပ်ငန်းများသည် ဆက်နွှယ်မှုရှိသည်ဟု ထင်မြင်ပါတယ်။ ထို့ကြောင့် ပူးပေါင်း၍ တစ်ဦး၏အားကို တစ်ဦးကယူစေချင်ပါတယ်။ နည်းစနစ်အသစ် ဦးဆောင်မှု၊ လူအသစ်များနှင့် စတင်ဆောင်ရွက်နေသည်မှာ ဧပြီလ ဖယ်ထား ပါက (၄)လခွဲ (၅)လနီးပါးသာ ရှိပါသေးတယ်။ ကျွန်တော်တို့သည် ယခုအခါ Health Care Delivery System ကို Systematization လုပ်နေသည့်အချိန်အခါ ဖြစ်ပါတယ်။ ဥပမာ နှိုင်းရ ပါက ကိုယ်ဝန်ဆောင်ခြင်းနှင့်တူပါတယ်။ မွေးလာမည့်ကလေးသည် full term healthy baby ဖြစ်ရန် လိုအပ်ပါတယ်။ ကျန်းမာရေးနှင့်အားကစားဝန်ကြီးဌာနမှ မွေးဖွားလာမည့် ပြန်လည် အားဖြည့်ထားသော Health Care Delivery System ၌ လိုအပ်မည့် အာဟာရများကို ဤ မြန်မာနိုင်ငံဆေးပညာရှင်အဖွဲ့၊ မြန်မာနိုင်ငံဆေးကောင်စီ၊ မြန်မာနိုင်ငံဆရာဝန်အသင်းတို့မှ ပံ့ပိုးပေးရမှာ ဖြစ်ပါတယ်။

Combined strength ၏ တိုးတက်မှုရလဒ်သည် geometric progression နှင့် ရရှိမှာ ဖြစ်ပါတယ်။ arithmetic progression ထက် ပိုမိုစေလိုပါတယ်။ ၁ နှင့် ၁ ပေါင်းပါက ၂ မဖြစ်ဘဲ ၄ (သို့မဟုတ်) ၅ (သို့မဟုတ်) ၆ ဖြစ်စေလိုပါတယ်။

နိုင်ငံတစ်နိုင်ငံ၏ အင်အားသည် ထိုနိုင်ငံတွင်း၌သာ ရှိပါတယ်။ မြန်မာနိုင်ငံ၏ ကျန်းမာ ရေးအင်အားသည်လည်း မြန်မာနိုင်ငံအတွင်း၌ရှိပြီး ယခုတက်ရောက်လာသည့် ကျွမ်းကျင်မှု ပိုင်းဆိုင်ရာ ပညာရှင်များ၊ မတက်ရောက်လာနိုင်သည့် မြန်မာနိုင်ငံ ဆေးပညာရှင်အဖွဲ့ဝင်များ၌

ရှိပါတယ်။ ဤအချက်ကို ကျွန်တော့်အနေဖြင့် လုံးဝဥသံ့ ယုံကြည်ပါတယ်။ နိုင်ငံတစ်နိုင်ငံ၏ ကျန်းမာရေးစနစ်တိုးတက်မှုမှာ လူသားအရင်းအမြစ်သည် အဓိကကျပါတယ်။

ကျန်းမာရေးစနစ် တောင့်တင်းခိုင်မာနိုင်ရန်မှာ တြိဂံတစ်ခု၌ ထောင့်ကွက် (၃)နေရာ၌ ရှိသည့် ဆေးပညာကုသမှုပိုင်းဆိုင်ရာ ပညာရှင်များ၊ ပြည်သူ့ကျန်းမာရေးပညာရှင်များနှင့် ဤ ပညာရှင်များအား မွေးထုတ်ပေးသော တက္ကသိုလ်နှင့် ကျောင်းများသည် ဟန်ချက်ညီညီဖြင့် ပူးတွဲဆောင်ရွက်ရမှာ ဖြစ်ပါတယ်။

အထူးသဖြင့် မြန်မာနိုင်ငံဆေးပညာရှင်အဖွဲ့အနေနဲ့ medical education system ကြီး တစ်ခုလုံး ပိုမိုတိုးတက်ပီပြင်ရန် curriculum များကိုသုံးသပ်ပြီး update လုပ်သည့်ကိစ္စရပ်များ၊ teaching method များ ပိုမိုထိရောက်ရန်အတွက် အကြံဉာဏ်ပေးမှုများ၊ ကျောင်းများ၌ သုတေသနကို ပိုမိုစိတ်ဝင်စားရန်ကိစ္စရပ်များ၊ စာကြည့်တိုက်များကို ပိုမိုသုံးသပ်တတ်သော အလေ့အကျင့်များ ပိုမိုရရှိစေရန်အတွက် မြန်မာနိုင်ငံဆေးပညာရှင်အဖွဲ့မှ ကူညီပံ့ပိုးပေးရန် ပြောကြားလိုပါတယ်။ သို့မှသာ ထွက်ပေါ်လာမည့် ဆရာဝန်၊ သူနာပြုနှင့် အခြားကျန်းမာရေး ဝန်ထမ်းများသည် fully committed, ethically minded, professionally competent နှင့် matured health professional များ ထွက်ပေါ်လာမှာ ဖြစ်ပါတယ်။ ထို့ကြောင့် လက်တွေ့ကျ သည့် အကြံဉာဏ်များ၊ doable, practical ဖြစ်သည့် အကြံပြုချက်များကို ပေးစေလိုပါတယ်။ collective thinking, collective approach, out-of-the-box thinking, innovative thinking, epidemiological thinking များကို လိုက်နာကျင့်သုံးပါက ကျွန်တော်တို့၏ မည်သည့်ရည်မှန်းချက်ကိုမဆို မအောင်မြင်နိုင်စရာမရှိပါ။

ကျန်းမာရေးနှင့်အားကစားဝန်ကြီးဌာနအနေဖြင့် ၂၀၁၇-၂၀၁၈ ခု၊ ဘဏ္ဍာရေးနှစ် ရန်ပုံ ငွေတောင်းခံရာ၌ သုတေသနအတွက် ဘဏ္ဍာငွေကို အထူးပိုမိုတောင်းခံသွားမည်ဟု ဒီနေရာ မှာ ပြောကြားလိုပါတယ်။ မည်သည့်လုပ်ငန်းမဆို သုတေသနနှင့် ယှဉ်တွဲ၍ မလုပ်ဆောင်ပါက အောင်မြင်သင့်သလောက် မအောင်မြင်နိုင်ပါ။ ငွေကုန်သလောက် အကျိုးအမြတ်မရနိုင်ပါ။ နိုင်ငံခြားတက္ကသိုလ်များ၌ တက္ကသိုလ်သည် သုတေသနများ မြောက်များစွာလုပ်သည့် နေရာ တစ်ခုဖြစ်ပါတယ်။ ကျွန်တော်တို့နိုင်ငံ၌ ဆေးဘက်ဆိုင်ရာတက္ကသိုလ်များတွင် M.Sc, Ph.D thesis များ၌ လုပ်သည့် so called research များသာ များနေသည်ကို တွေ့ရှိရပါတယ်။ ဆေးရုံများတွင်လည်း Clinical Research Unit များ ပိုမို establish လုပ်နိုင်ရေးတို့ကိုလည်း ပြုလုပ်ရမည်ဖြစ်ပြီး ဤကိစ္စများကိုလည်း ပိုမိုဖွံ့ဖြိုးတိုးတက်စေရန် မြန်မာနိုင်ငံဆေးပညာရှင်

အဖွဲ့မှ အကြံဉာဏ်ပေးစေလိုပါတယ်။ မြန်မာနိုင်ငံဆေးပညာရှင်အဖွဲ့ဝင် အချင်းချင်းလည်း မြန်မာနိုင်ငံဆေးပညာရှင်အဖွဲ့၏ လုပ်ဆောင်ချက်များကို အားလုံးတစ်ပြေးညီစွာ သိရှိနိုင်ရန် မည်ကဲ့သို့ လုပ်ဆောင်သင့်သည်ကို စဉ်းစားဆွေးနွေးစေလိုပါတယ်။ ကျန်းမာရေးနှင့်အားကစား ဝန်ကြီးဌာနမှာ "Every MAMS member must be put on board and as much as possible going in the same direction and communicating each other using the same wavelength" ဖြစ်ရပါမယ်။

ကျန်းမာရေးနှင့်အားကစားဝန်ကြီးဌာနအနေဖြင့် Monthly Newsletter မှာ မကြာခင် ထွက်ပါတော့မယ်။ မြန်မာနိုင်ငံဆေးပညာရှင်အဖွဲ့ဝင်များ အားလုံးသို့လည်း ဖြန့်ဝေမည်ဖြစ် သဖြင့် ကျန်းမာရေးနှင့်အားကစားဝန်ကြီးဌာန၏ လုပ်ဆောင်ချက်များကို မြန်မာနိုင်ငံဆေး ပညာရှင်အဖွဲ့ဝင်တိုင်းသည် သိရှိရန်လိုအပ်ပါမယ်။ သို့မှသာ လက်တွေ့ကျသော အကြံဉာဏ် များကို ကျန်းမာရေးနှင့်အားကစားဝန်ကြီးဌာနအနေဖြင့် ရရှိမှာဖြစ်ပါတယ်။

မည်သည့်အဖွဲ့အစည်းမဆို ကျန်းမာရေးနှင့်အားကစားဝန်ကြီးဌာနအပါအဝင် ရှေ့ဆောင် ပြီး ဆက်လက်တိုးတက်စေလိုပါက မိမိကိုယ်တိုင် မညာမတာ self introspection or self assessment or external evaluation or technical audit လုပ်ရမှာဖြစ်ပါတယ်။ သို့မှသာ မိမိ အသင်းအဖွဲ့အစည်း၏ အားသာချက်၊ အားနည်းချက်များသည် ကွင်းကွင်းကွက်ကွက် ပေါ်လာ မည်ဖြစ်သဖြင့် အရေးကြီး အဓိကကျသည့် ပြင်ဆင်မှု modification, streamlining, adjustment များကို လိုအပ်လျှင် လိုအပ်သလို ပြုလုပ်ခြင်းဖြင့် မည်သည့်အသင်း (သို့မဟုတ်) အဖွဲ့အစည်းမဆို ပိုမိုပြီး dynamic, responsive, robust, sustainable ဖြစ်မည် ဖြစ်ပါတယ်။ ကျန်းမာရေးနှင့်အားကစားဝန်ကြီးဌာနအနေဖြင့်လည်း မိမိကိုယ်ကိုမိမိ မညာမတာ ဘက် မလိုက်ဘဲ unbiased and without prejudice evaluation လုပ်ရမည် ဖြစ်ပါတယ်၊ လုပ်လည်းလုပ်ပါမယ်။

မြန်မာနိုင်ငံဆေးပညာရှင်အဖွဲ့က ပြုစုပေးပို့သည့် အကြံကောင်းများသည် နိုင်ငံတော်၏ ကျန်းမာရေးစောင့်ရှောက်မှုလုပ်ငန်းများတွင် အတိုင်းအတာတစ်ခုအထိ အကျိုးပြု အထောက် အကူပြုနိုင်ခဲ့တဲ့အတွက် မြန်မာနိုင်ငံဆေးပညာရှင်အဖွဲ့ကြီးနှင့်တကွ တာဝန်ရှိပုဂ္ဂိုလ်များ အားလုံးကို ကျေးဇူးတင်ရှိကြောင်း ပြောကြားလိုပါတယ်။ မြန်မာနိုင်ငံဆေးပညာရှင်အဖွဲ့၏ လူထုကျန်းမာရေးမြှင့်တင်မှုလုပ်ငန်းများအတွက် အလေးထားဆောင်ရွက်မှု၊ အမြင်ကျယ်ကျယ် သုံးသပ်အကြံပေးမှုများကို အလေးအနက် တန်ဖိုးထားအရေးယူဆောင်ရွက်သွားမည် ဖြစ်

ကြောင်းနှင့် မြန်မာနိုင်ငံဆေးပညာရှင်အဖွဲ့ကြီး ယခုထက်ပိုမိုပြီး နိုင်ငံ၏ ကျန်းမာရေးစနစ်ကြီး
ပိုမိုဖွံ့ဖြိုးရန် တစ်တပ်တစ်အား ဆောင်ရွက်နိုင်ပါစေဟုပြောကြားရင်း နိဂုံးချုပ်အပ်ပါတယ်။